

23 May Ekologiya və Təbii Sərvətlər Nazirliyi İşçilərinin Peşə Bayramı Günüdür

# Təbiətə qayğı sağlamlığa, iqtisadiyyata qayğıdır

**Bu reallıqdır və əsrlərin süz-gəcindən keçib gələn tövsiyədir, məsləhətdir. Bir çox xəstəliklərin loğmanı, möhkəm iqtisadiyyatımızın sınmayan qolu olduğunu, təbiəti sevnələr, ona vicdanının səsi ilə qulaq asıb hər səsinə, harayına hay verənlər yaxşı bilir və bunu çox-çox sınaqdan çıxarıblar. Qocaman Qafqaza sığınan Oğuz və İsmayilli rayonlarına yolunuzu salsanız, onun təbiətcanlı insanları ilə həmsöhbət olsanız, yuxarıda sadaladığımız keyfiyyətləri canlı şahidinə çevrilərsiniz. Bölgə müxbirimizin ekologiya və təbii sərvətlər işçilərinin peşə bayramları ərəfəsində yuxarıda adıçəkilən rayonlardan hazırladığı materiallarda da bu məsələlərdən bəhs olunur.**

## Oğuz

Təbiəti də özü qədər gözəldir, füsunkardır. Oğuzun hər tərəfdən yamaşıl hündür dağlarının, əl-əlvan geyimli min bir dərdin dərmanını qoynunda yetirən bol sərvətli meşələrinin səyrinə çıxanda Baş Daşağılda, Filfillidə, Xalxalda və digər guşələrindəki buz bulaqlarının suyundan birçə qurtum içində dağların, qayaların hörgülərini xatırladan şələlələrinin həzin səsinə dinləyəndə, sərinliyini sinəyə çəkəndə bütün ağrı-acılarını unudur, özündə daha çox gümrəhlik hiss edirsən. Rayon Meşələrin Mühafizəsi və Bərpası Müəssisəsinin direktoru Cabbar Qəribov söhbətinə yuxarıdakı fikirlərlə başladı və bir məsələni vurğuladı ki, təbiət qocalmır, o varını, dövlətini bəxş edir, qocaldıqca, sanki cavanlaşır, özünə sığal, nəvəşiş görəndə sevinci yerə-göyə sığmır. Cabbar Qəri-

bovun meşənin, təbiətin bilicisi, əsl vurğunu olduğunu lap çoxdan bildiyim üçün onun bu fikirlərinin tam səmimiyyətinə inanmaya bilməzdim. Onu da yaxşı bilirdim ki, bu əvəzsiz sərvətə xor baxanlara qarşı da çox qəddardır. Söhbətinin davamında konkret faktlarla bəzi məsələlərə aydınlıq gətirdi:

- Oğuzun 28 min 652 hektar meşə fondu torpaqları var. Müəssisəmiz 3 meşəbəyliklə əhatə olunur. Həmin meşəbəyliklər 33 dolayı əhatə edir. Meşə və dağlarımız əsasən palıd, fırdıq, vələs, qızılağac, yalanqoz və sair cinslərdən olan ağaclarla ibarətdir. Ölkəmizdə qeyri-neft sektorunun inki-



şafına dəstək məqsədilə aqrobağların salınması, barədə qarşıya qoyulan vəzifələrə müəssisəmiz də məsuliyyətlə yanaşır. 2018-ci ildə 80 hektarda aqrobağlar salmalıyıq. Artıq yaz mövsümündə 30 hektarda fındıq və qoz ağacları ekilmişdir.

Müəssisəmizin tinglik sahəsində xidmət işlərinə xüsusi diqqət yetirilir. Burada gələcəkdə salınacaq aqrobağlarda əkmək üçün əkin materialı yetişdirilir. Öz işinə məsuliyyətlə yanaşan işçilərimiz çoxdur. Hikmət İsmayilov, Nəriman Qədirov, Elşad Qafarov, İm-

ran Haşimov və başqaları təbiəti sevir, qoruyur, daha da zənginləşdirirlər, verənlər hər bir tapşırığı layiqincə yerinə yetirirlər.

Meşələrə diqqət və qayğı artırmaq üçün maarifləndirici tədbirlərə də geniş yer verilir.

## İsmayilli

Düzlərini dolanıb, zirvələrinə çıxmasan, sərin bulaqlarının qırağında süfrə açıb pendir-çörək yeməsən, Girdimanın sərt səsinə eşitməsən, qış gələndə odu-ocağı, gedib-gələni azalan yerlərini qarış-qarış gəzməsən, İsmayilli torpağının təbiətinin ləzzətini dada bilməzsən. Bəli, İsmayilli torpağı barlı-bərəkətli, var-dövlətli həmişə də qonaqlı-qaralıdır. Bəs bu ecəzkar təbiət necə qorunur, necə artırılır, sağlamlığın ünvanı, iqtisadiyyatın bir qolu kimi ona necə münasibət bəslənir? Sevnələri lap çox olmaqla, ona ögeylik göstərənləri də var. Amma nəticə etibarilə İsmayillıya xüsusi yaraşığı, gözəllik gətirən meşələr, dağlar bu gün hamının üz tutduğu ünvandır. İsmayilli Meşələrin Mühafizəsi və Bərpası Müəssisəsinin direktoru Elnur Abdullayevin dediklərindən:

- Ümumi sahəsi 35557 hektardır. 5 meşəbəylikdən - Qalıncaq, Topçu, Talıstan, Basqal və Girdiman meşəbəyliklərindən ibarətdir. İsmayilli Meşələrin Mühafizəsi və Bərpası Müəssisəsində ölkə Prezidentinin meyvə bağı sahələrinin genişlənməsi ilə əlaqədar verdiyi mühüm tapşırıqlara əsasən Ekologiya və Təbii Sərvətlər Nazirliyinin tədbirlər planına uyğun olaraq 2017-ci ildə və 2018-ci ilin yaz mövsümünə 173,10 hektar meyvə bağı salınmışdır. Bundan 83,62 hektar qoz, 84,54 hektar fındıq, 0,94 hektar

badam bağı, 2 hektar xurma, 1 hektar işə alça, ərik və gilə cinslərindən olan meyvə bağı salınmışdır. 2018-ci ilin payız mövsümündə müəssisə 60,0 hektarda məhsul əldə etməyi nəzərdə tutur. Müəssisədə meşə bərpa tədbirləri də aparılır. Toxumluq sahələrində, meşə əkinlərinə aqrotekniki qaydada xidmət olunur. Müəssisənin 4 hektar tinglik sahəsində 350 min ədəd ağcaqayın, qarağac, tut, qoz və alma cinslərindən tinglər yetişdirilmişdir. Müəssisədə 45 arı ailəsi mövcuddur.

Müəssisə 665 kubmetr həcmində quru tör-töküntüdən odun tədarük edərək hərbi hissələrə, idarə və təşkilatlara, şəhid ailələrinə və qaz təchizatı olmayan kənd əhəlisinə qanuni qaydada satışını təşkil etmişdir.



İsmayilli Meşələrin Mühafizəsi və Bərpası Müəssisəsində meşə-bərpa tədbirləri aqromeşə bağlarının salınması, mühafizə işlərinin aparılmasında müəssisənin əməkdaşlarından Kamil Məmmədov, Bəxtiyar Xəlilov, Füzuli Nadirov, Azər Qarayev fəallıq göstərirlər.

Rasim AMANOV,  
"Respublika".